

ТалМУнун Окумуштуулар  
кеңешинде каралып,  
жактырылды

Протокол № 6

« 26 » Февраль 2025-ж.

БЕКИТЕМИН

ТалМУнун ректору техн.и.д.  
профессор Ж.С. Шаршембиев

« 26 » 02 2025-ж.

## Талас мамлекеттик университетинин «Бизнес-инкубатору» жөнүндөгү ЖОБО

### 1. Жалпы жоболор

1.1. Бизнес-инкубатор – бул студенттерге, жаш окумуштууларга, окутуучуларга алардын ишкердик ишмердүүлүгүн, инновациялык идеяларын жана стартап долбоорлорун уюштурууда, өнүктүрүүдө, иш жүзүнө ашырууда колдоо көрсөтүү жана көмөктөшүү боюнча каражаттар менен чаралардын жыйындысы.

Каражаттардын жыйындысы –бул ишкердик ишмердүүлүк менен иштөөнү жана стартап долбоорлорду ишке ашырууну каалаган студенттерге, жаш окумуштууларга акысыз берилүүчү имарат (имараттар), оргтехника, финансылык жана башка материалдык-техникалык каражаттар.

Чаралардын жыйындысы – бул ишкердик ишмердүүлүк менен иштөөнү каалаган студенттерге, жаш окумуштууларга көрсөтүлүүчү уюштуруучулук чаралар жана кызмат көрсөтүүлөр (кеңеш берүүлөр, тестирилөө, окутуу, долбоорлорду илгерилетүү, жарнама, бизнес-сынактар, хакатондор, бизнес-тренингдер, инвест-шоу ж.б.)

Көрсөтүлгөн каражаттар менен чаралардын жыйындысы Талас мамлекеттик университетинин (мындан ары -ТалМУнун) суроо-талабына жараша аныкталат.

1.2. Бизнес-инкубатор юридикалык жактан макамысыз ТалМУнун түзүмдүк бөлүмү катары түзүлөт. Бизнес-инкубатор ТалМУнун ректорунун буйругу менен түзүлөт жана жоюлат.

1.3. Бизнес-инкубаторду түзүмдүк бөлүм катары кайра уюштуруу жана жоюу ТалМУнун Уставында аныкталган тартипте ректордун буйругу менен жүзөгө ашырылат.

1.4. Бизнес-инкубатор өзүнө жүктөлгөн милдеттерди аткаруу үчүн ТалМУнун тегерек мөөрүн, штамптарын жана бланктарын (ТалМУнун администрациясы менен макулдашуу боюнча) пайдаланат.

1.5. Бизнес-инкубатор өз ишмердүүлүгүн ушул Жобонун жана ТалМУнун Уставынын негизинде жүргүзөт.

### 2. Бизнес-инкубатордун негизги максаттары жана милдеттери

2.1. Бизнес-инкубатордун максаты - студенттер менен профессордук-окутуучулук курамдын инновациялык жана ишкердик идеяларын коммерциялаштыруу процессин уюштуруу, ошондой эле адистерди базар экономикасынын жана ишкердик ишмердүүлүгүнүн талаптарына даярдоо болуп саналат.

2.2. Бизнес-инкубатордун негизги милдеттери төмөнкүлөр болуп саналат:

- ТалМУнун студенттеринин жана профессордук-окутуучулук курамдын илимий иштелмелерин коммерциялаштыруу үчүн шарттарды түзүү;

- бизнес менен байланыштарды орнотуучу жана студенттер менен жаш окумуштуулардын инновациялык идеяларын концепциядан ишке ашырууга чейин тездетүүчү ишкердик чөйрөнү түзүү;

- студенттер менен профессордук-окутуучулук курамга инновациялык өндүрүмдү жана жаңы технологияларды түзүүгө багытталган илимий-изилдөөчүлүк жана тажрыйбалык-конструктордук иштерди жүргүзүүгө катышуу үчүн кошумча мүмкүнчүлүктөрдү берүү;

- илимий изилдөөнү талап кылган өндүрүмдү же технологияларды түзүү, иштеп



чыгуу жана ишке ашыруу процессине студенттер менен профессордук-окутуучулук курамды тартуу.

### 3. Бизнес-инкубатордун кызматтары

3.1. Бизнес-инкубатор өзүнө жүктөлгөн милдеттерди чечүү үчүн төмөнкү кызматтарды аткарат:

- бизнес-инкубатордо ишке ашыруу үчүн илимий-техникалык долбоорлордун сынактарын (мындан ары - Сынак) уюштурат. Сынакты өткөрүүнүн шарттары жана тартиби ТалМУнун тиешелүү жобосу менен аныкталат;

- инкубатордун бизнес-командаларына Кыргыз Республикасынын мыйзамдарынын жана эл аралык укуктун, ишкердиктин, илимий-техникалык экспертизанын, инновациялык ишмердүүлүктүн, интеллектуалдык менчикти коргоонун, салык салуунун, кредиттөөнүн, инвестициялардын маселелери жана эмгек базарында талапка ээ адистерди даярдоонун сапатын камсыздоого түрткү болуучу башка маселелер боюнча комплекстүү кеңеш берүүчүлүк жана маалыматтык кызматтарды көрсөтөт. Бизнес-команда деп Сынактан өткөн илимий-чыгармачылык жамаат түшүнүлөт, анын курамында ТалМУнун студенти же болбосо профессордук-окутуучулук курамдын мүчөсү болот. Бизнес/стартап команда деп аз дегенде 3 адамдан: студенттерден, профессордук-окутуучулук курамдан, бизнес/стартап идеяны ишке ашырган пикирлештердин жамааты түшүнүлөт;

- чакан ишкердиктин инновациялык ишмердүүлүгү маселелери боюнча окуу-усулдук документацияны иштеп чыгат;

- илимий-техникалык чөйрөдө чакан жана орто бизнестин субъектилерин түзүүгө жана өнүктүрүүгө көмөктөшөт;

- илимий-техникалык чөйрөдөгү ишкердиктин маселелери боюнча, анын ичинде эл аралык катышуу менен, конференцияларды, көргөзмөлөрдү, семинарларды жана башка иш-чараларды өткөрүүнү уюштурат;

- эгерде бул Кыргыз Республикасынын мыйзамдарына жана ТалМУнун Уставына каршы келбесе, инновациялык ишмердүүлүктү жүзөгө ашыруучу физикалык/юридикалык жактар менен, анын ичинде чет өлкөлүк дагы, ошондой эле эл аралык уюмдар менен кызматташат;

- ТалМУнун студенттеринин, профессордук-окутуучулук курамынын стартап долбоорлорун/бизнес идеяларын ишке ашыруу, илимий-изилдөөчүлүк жана тажрыйбалык-конструктордук иштелмелерин жүргүзүү жана алардын натыйжаларын коммерциялаштыруу үчүн инвестицияларды тартууга көмөктөшөт;

- ТалМУнун студенттеринин, профессордук-окутуучулук курамынын интеллектуалдык ишмердүүлүгүнүн натыйжаларына экспертиза жүргүзүүнү уюштурат;

- ТалМУнун студенттеринин, профессордук-окутуучулук курамынын интеллектуалдык ишмердүүлүгүнүн натыйжаларын коммерциялаштырууга багытталган маркетингдик ишмердүүлүктү (товардык жана башка базарлардын абалы жана алардын конъюктурасы жөнүндө коммерциялык маалыматтарды чогултуу, алардын өнүгүү тенденцияларын божомолдоо) жүзөгө ашырат;

- бизнес/стартап командаларга мамлекеттик органдар жана мамлекеттик эмес уюмдар менен өз ара аракеттешүүдө, чет өлкөлүк өнөктөштөр, инвесторлор менен сүйлөшүүлөрдү жүргүзүүдө, башка иш-чараларды өткөрүүдө администрациялык маселелерди чечүүгө колдоо көрсөтөт;

- студенттердин, профессордук-окутуучулук курамдын жана калктын калың катмарынын арасында чакан жана орто ишкердикти пропагандалайт.

3.2. Көрсөтүлгөн кызматтарды аткарууда Бизнес-инкубатор тыюу салынбаган жана Кыргыз Республикасынын мыйзамдары менен ТалМУнун Уставына каршы келбеген ишмердүүлүктүн төмөнкү түрлөрүн жүзөгө ашырат:

- илимий-изилдөөчүлүк, илимий-усулдук иштерди жана кызмат көрсөтүүлөрдү, тажрыйбалык-конструктордук иштерди аткаруу;



- колдонмо илимий-изилдөө иштерин аткаруу, интеллектуалдык ишмердүүлүктүн натыйжаларын түзүү, ошондой эле аларга болгон укуктарды ишке ашыруу;
- интеллектуалдык ишмердүүлүктүн натыйжаларын түзүү жана пайдалануу;
- өндүрүштүк, техникалык, окуу жана жашоо-тиричилик багытындагы керектүү буюмдарды, продукцияларды даярдоо;
- ТалМУнун студенттери жана профессордук-окутуучулук курамы тарабынан даярдалган ар кандай кызмат көрсөтүүлөрдү ишке ашыруу.

#### 4. Бизнес-инкубаторду башкаруу

4.1. Бизнес-инкубаторго жалпы жетекчиликти ТалМУнун ректору ишке ашырат, ал:

- бизнес-инкубатордун директорун кызматка дайындайт жана бошотот;
- бизнес-инкубатордун штаттык ырааттамаларын, кирешелер жана чыгашалар сметасын, ишмердүүлүгүнүн жылдык натыйжаларын бекитет.

4.2. Бизнес-инкубатордун директору ТалМУнун Уставында жана ушул Жободо белгиленген чектерде жана тартипте өзүнүн жетекчилик ишин алып барат.

4.3. Бизнес-инкубатордун директору:

- бизнес-инкубатордун ишмердүүлүгүнүн кеңеш берүүчүлүк, маалыматтык, усулдук, илимий-өндүрүштүк, инновациялык жана башка түрлөрүнө жалпы жетекчиликти жүзөгө ашырат;

- бизнес-инкубатордун ишмердүүлүгү үчүн ТалМУнун ректорунун алдында толук жоопкерчилик тартат;

- Кыргыз Республикасынын мыйзамдарына жана ТалМУнун ректору тарабынан бекитилген кирешелер жана чыгашалар сметаларына ылайык бизнес-инкубатордун акча каражаттарын тескейт;

- бизнес-инкубатордун кызматкерлерин тандоону, жайгаштырууну жана аттестациялоону уюштурат, ТалМУнун ректоруна бизнес-инкубатордун кызматкерлерин кабыл алууга, которууга жана бошотууга сунуштарды берет;

- ушул Жобонун, ошондой эле ТалМУнун локалдык актыларынын негизинде өзүнүн ыйгарым укуктарын жүзөгө ашырат;

- анын компетенциясына кирген жана Кыргыз Республикасынын мыйзамдары менен ушул Жобого каршы келбеген башка маселелер боюнча чечимдерди кабыл алууга да укуктуу.

4.4. Бизнес-инкубатордун түзүмү, штаттык ырааттамасы, сандык курамы, ушул Жобонун 2-пунктунда ага жүктөлгөн милдеттердин негизинде түзүлөт жана ТалМУнун ректору тарабынан бекитилет.

4.5. Бизнес-инкубатордун кызматкерлери эмгек келишими боюнча ТалМУнун ректорунун буйругу менен, штаттык ырааттамага ылайык, бизнес-инкубатордун директорунун сунушу боюнча жумушка кабыл алынат. Бизнес-инкубатордун кызматкерлери менен эмгек мамилелерин тариздөө ТалМУнун кадрлар бөлүмү тарабынан жүзөгө ашырылат.

4.6. Бизнес-инкубатордун кызматкерлери өз ишмердүүлүгүндө ТалМУнун Уставына, ТалМУнун башка локалдык актыларына, алардын кызматтык нускамаларына ылайык ТалМУнун кызматкерлерине берилүүчү укуктардан пайдаланышат да, төмөнкүлөргө милдеттүү болушат:

- ТалМУнун Уставында жана ушул Жободо каралган ченемдерди сактоого;
- аларга карата купуялуулук мүнөзү макулдашылган документациянын, маалыматтын, билимдердин, тажрыйбанын, натыйжалардын купуялуулугун камсыздоого;
- ээлеген имаратты, эмгекти коргоонун жана коопсуздук техникасынын талаптарына ылайык кармоого.

4.7. Бизнес-инкубатордун ишмердүүлүгүнүн үстүнөн учурдагы көзөмөлдү илимий иштер боюнча проректору жүзөгө ашырат, ал бизнес-инкубатордун ишинин натыйжалуулугун жогорулатуу боюнча сунуштарды ТалМУнун ректордук кеңешмесине



жана Окумуштуулар Кеңешине сунуштайт.

## **5. Бизнес-инкубатордун мүлкү жана каржылык камсыздалышы**

5.1. ТалМУнун Уставына ылайык бизнес-инкубатордун ишин каржылоо Кыргыз Республикасынын мыйзамдарында тыйуу салынбаган булактардан жүзөгө ашырылат.

5.2. Бизнес-инкубатордун бөлүмдөрүндөгү инженердик-техникалык тейлөө жана башка чарбалык тейлөө ТалМУнун администрациялык-чарбалык кызматтары тарабынан жүзөгө ашырылат.

5.3. Ишмердүүлүктү камсыздоо үчүн ТалМУнун жетекчилиги тарабынан бизнес-инкубаторго зарыл бөлмөлөр, эмеректер, техникалык каражаттар, оргтехника жана башка мүлктөр, каражаттар бөлүнүп берилет.

5.4. ТалМУнун бизнес-инкубатору аркылуу бизнес/стартап идеяны ишке ашыргандар, анын ичинде бизнес/стартап командалар, студенттер, профессордук-окутуучулук курам, угуучулар, же болбосо жеке физикалык жак долбоор жазып грант (грант - акысыз кайтарымсыз каржылоо) жеңип алып же жеңүүчү катары байгеге ээ болгон учурда байгенин, пайданын 10%дык өлчөмүн ТалМУнун бизнес-инкубаторунун материалдык базасын өнүктүрүүгө салым катары кошот.

## **6. Бизнес-инкубатордун укуктары**

6.1. Бизнес-инкубатор өзүнүн ишмердүүлүгүн ишке ашыруу үчүн, чакан жана орто ишкердиктин субъектилерин түзүүгө багытталган илимий - чыгармачылык жамааттарды өз убагында колдоо максатында, университеттин кызматкерлеринен студенттердин окуу, илимий жана окуудан тышкары ишмердүүлүгү жөнүндө маалыматты алууга укуктуу.

6.2. Кызматтык милдеттерин аткаруу максатында бизнес-инкубатордун кызматкерлери ТалМУнун китепканасынын фонддорун, ТалМУнун түзүмдүк бөлүмдөрүнүн маалыматтык фонддорун, компьютердик маалыматтык тутумдарын акысыз негизде колдонууга, адистерден кеңештерди алууга укуктуу.

## **7. Долбоорлорду акселерациялоо**

7.1. Бизнес-инкубатор акселератор — долбоорду эң кыска мөөнөттөрдө интенсивдүү өнүктүрүүнү болжогон бизнестерди баштапкы стадияда колдоо модели принциби боюнча иштейт. Долбоорлордун базарга тез чыгуусу үчүн Бизнес-инкубатор тарабынан резиденттерге ТалМУнун инфратүзүмүн колдонуу, бизнес-моделди иштеп чыгууда жардам, ал эми башкысы - эң кыска мөөнөт ичинде идеяны иштөөчү бизнеске айландыруу мүмкүнчүлүгү берилет.

7.2. Бизнес-инкубатордун ишмердүүлүгүнүн этаптары:

1) Долбоорлорду тандоо: өтүнмөнү толтуруудан башталат да, эксперттик кеңештин алдында чыгып сүйлөө менен бүтөт, ал стартаптарды тандоо жөнүндө чечим кабыл алат. Алынган өтүнмөлөр бир нече чен-өлчөмдөр боюнча бааланат: идея, суроо-талап, муктаждык, көйгөй жана өнүм, команда, дараметтүү базардын өлчөмү, атаандаштык жана долбоорду ишке ашыруу мөөнөтү.

Бул этаптын жыйынтыктары боюнча финалисттер — инкубатордун резидентинин макамына дараметтүү талапкерлер аныкталышат. Белгиленген убакыт ичинде бардык долбоорлор акселерациялык программага катышуу мүмкүнчүлүгүн алышат.

2) Уюштуруучулук маселелерди чечүүдө, инвестиция тартууда көмөктөшүү.

3) Резиденттерди өнүмдөрдү түзүү жана илгерилетүү, интеллектуалдык менчик, брендди түзүү, дараметтүү кардарлар жана инвесторлор менен өз ара аракеттешүү ж.б. маселелер боюнча окутуу.

4) Жыйынтыктарды чыгаруу: долбоорду бизнес-инкубатор тарабынан чакырылган инвесторлордун алдында презентациялоо.



5) Инвестицияларды тартууга жардамдашуу: келишимдерди түзүү жана инвестицияларды тартуу.

## 8. Корутунду жоболор

8.1. Бул Жобого бардык өзгөртүүлөр бизнес-инкубаторунун директорунун сунушу менен ТалМУнун Окумуштуулар кеңешинин чечиминин негизинде киргизилет.


8.2. Бизнес-инкубатор өзүнүн ишмердүүлүгү боюнча ТалМУнун Окумуштуулар кеңешине жылына бир жолудан кем эмес, ал эми ректордук кеңешмеге айына бир жолудан кем эмес маалымат берип турат.

8.3. Бизнес-инкубатор ишмердүүлүгүнүн багыттары боюнча зарыл маалыматты тиешелүү мамлекеттик органдарга суроо-талапка ылайык берүүнү камсыздайт.

8.4. Бизнес-инкубатордун ишмердүүлүгүнө көзөмөлдү ТалМУнун ректору жүзөгө ашырат.

### МАКУЛДАШЫЛДЫ:

ОИ иштери боюнча проректор,  
ОУКтун төрагасы



Сурапов А.К.

Бизнес-инкубатордун директору



Козубекова А.Т.